

கர்நாடக வனப்பகுதியில் 3 தமிழர்கள் சுட்டுக் கொல்லப்பட்டது கண்டனத்துக்குரியது!

மேகதாது விவகாரம் போல் வாய்மூடி இருக்காமல் கர்நாடக அரசுக்கு கண்டனத்தைப் பதிவு செய்திட வேண்டும்!

த.வெ.க. அரசுக்கு கழகத் தலைவர் மு.க.ஸ்டாலின் அறிவுறுத்தல்!

சென்னை, ஆக.18 - கர்நாடக வனப்பகுதியில் 3 தமிழர்களை அம்மாநில வனத்துறை சுட்டுக் கொன்றிருப்பது கண்டனத்துக்குரியது என்று தெரிவித்துள்ள கழகத் தலைவர் மு.க.ஸ்டாலின் அவர்கள், “மேகதாது விவகாரம் போல வாய்மூடி இருக்காமல், இச்சம்பவத்தில் த.வெ.க. அரசு கர்நாடக அரசுக்கு தனது கண்டனத்தைப் பதிவு செய்திட வேண்டும்” என்று தமது சமூக வலைதளப்பதிவில் குறிப்பிட்டுள்ளார்.

இது குறித்து கழகத் தலைவர் மு.க.ஸ்டாலின் அவர்களின் சமூக வலைதளப் பதிவு வருமாறு:-

கர்நாடக வனப்பகுதியில் தமிழர்கள் மூவரை அம்மாநில வனத்துறையினர் அநியாயமான முறையில் சுட்டுக் கொன்றிருக்கும் சம்பவம் அதிர்ச்சியளிக்கிறது. மனித உயிர்கள் குறித்த எந்த மதிப்பும் இல்லாமல் நிகழ்த்தப்பட்டிருக்கும் இந்தக் கொடூரச் செயல் கடும்



கண்டனத்துக்குரியது.

குற்றமிழைத்தவர்களைக் காப்பாற்றுவதற்கான முயற்சிகளில் கர்நாடக வனத்துறையினர் ஈடுபடுவதாகத் தெரிகிறது.

அது தவிர்க்கப்பட்டு, இதனைக் கொலை வழக்காகப் பதிந்து, வெளிப்படைத் தன்மை மிக்க, பாரபட்சமற்ற நீதி விசாரணை நடைபெற்று இதற்குக் காரணமானவர்கள் தண்டிக்கப்பட வேண்டும். அப்போதுதான் இனி இப்படி ஒரு குற்றத்தில் ஈடுபடும் துணிச்சல் எவருக்கும் வராது.

மேகதாது விவகாரம் போல இதிலும் வாய்மூடி இருக்காமல், இச்சம்பவத்தில் தமிழ்நாடு அரசு கர்நாடக அரசுக்குத் தனது கண்டனத்தைப் பதிவுசெய்திட வேண்டும்.

உயிரிழந்தவர்களின் குடும்பத்தினருக்கு உரிய இழப்பீட்டுத் தொகையைப் பெற்றுத் தருவதோடு, அவர்களுக்கு அரசுப் பணியும் கிடைக்கச் செய்ய தமிழ்நாடு அரசு நடவடிக்கைகளை மேற்கொள்ள வேண்டும்.”

இவ்வாறு கழகத் தலைவர் மு.க.ஸ்டாலின் அவர்கள் பதிவிட்டுள்ளார்.



திருச்சியில் முன்னாள் ஒன்றிய அமைச்சர் முரசொலி மாறன் அவர்களின் 93ஆவது பிறந்த நாளை முன்னிட்டு திருச்சி கலைஞர் அறிவாலயத்தில் உள்ள அவரது திருவுருவப் படத்திற்கு கழக முதன்மைச் செயலாளர் சட்டமன்ற எதிர்க்கட்சி துணைத் தலைவர், அவர்களின் வழிகாட்டுதலின் படி மத்திய மாவட்ட செயலாளர் வைரமணி தலைமையில் பெரும்புலவர் நாடாளுமன்ற உறுப்பினர் அருண் நேரு, மாநகர செயலாளர் மேயர் அன்பழகன் முன்னிலையில் தி.மு.க.வினர் மாலை அணிவித்து மரியாதை செலுத்தினார்கள். இந்நிகழ்வில் முன்னாள் சட்டமன்ற உறுப்பினர்கள் சொந்தர பாண்டியன், பழனியாண்டி, மாவட்ட துணைச் செயலாளர் முத்துசெல்வம், விஜயா ஜெயராஜ், மத்திய மாவட்ட பொருளாளர் துரைராஜ், டோல்கேட் சுப்பிரமணியன், கோட்டத் தலைவர்கள் விஜயலட்சுமி கண்ணன், தூங்கா தேவி, கருணை ராஜா, இளைஞர் அணி அன்பழகன் தஸ்தா,கோட்டத் தலைவர்கள், பகுதி செயலாளர்கள், மாமன்ற உறுப்பினர்கள் உள்ளிட்ட தி.மு.க. நிர்வாகிகள் முரசொலி மாறனின் திருஉருவப்படத்திற்கு மாலை அணிவித்து மரியாதை செலுத்தினார்கள்.



கிருஷ்ணகிரி மேற்கு மாவட்ட தி.மு.க. அலுவலகத்தில் முன்னாள் மத்திய அமைச்சர் முரசொலி மாறன் அவர்களின் 93ஆவது பிறந்தநாள் முன்னிட்டு அவரது திருவுருவப் படத்திற்கு மாவட்டச் செயலாளரும் முன்னாள் சட்டமன்ற உறுப்பினருமான ஓய். பிரகாஷ் தலைமையில் மாலை அணிவித்து மரியாதை செலுத்தி இனிப்புகள் வழங்கப்பட்டன. இந்நிகழ்ச்சியில் முன்னாள் சட்டமன்ற உறுப்பினர் முருகன், மாவட்ட அவைத்தலைவர் யுவராஜ், மாவட்ட துணைச் செயலாளர் சின்னசாமி, தொ.மு.சு. கோபால கிருஷ்ணன், மாநகர துணை மேயர் ஆனந்தய்யா, ஒன்றியச் செயலாளர்கள் கருணாகரன், சின்ராஜ் மற்றும் ஓகர் மாநகர பகுதி செயலாளர்கள் உள்ளிட்ட கழக நிர்வாகிகள் ஏராளமானோர் இந்நிகழ்ச்சியில் கலந்து கொண்டனர்.



முரசொலி மாறன் அவர்களின் 93 ஆவது பிறந்தநாளை முன்னிட்டு அவரது திருவுருவப் படத்திற்கு தருமபுரி கிழக்கு மாவட்ட பொறுப்பாளர் ஆ.மணி எம்.பி. ஆலோசனைபடி நகுச் செயலாளர்கள் நாட்டான்.மாது, எம்.பி.கெளதம் ஆகியோர் தலைமையில் கழக அலுவலகத்தில் மாலை அணிவித்து மரியாதை செலுத்தப்பட்டது. நிகழ்வில் முன்னாள் மாவட்ட செயலாளர் தடங்கம்.பெ.சுப்ரமணி,ஒன்றிய செயலாளர்கள் டி.எஸ்.காவேரி, ஏ.எஸ்.சண்முகம், வைகுந்தம், பச்சியப்பன், வீரமணி, கருணாநிதி, மல்லமுத்து, கிருஷ்ணன், முத்துசாமி, நகர கழகத்தினர் முல்லைவேந்தன், சுருளிராஜன், அழகவேல், இளைஞரணி அசோக்துமார் மற்றும் மே.அன்பழகன், உவா ராஜேந்திரன், ராஜா, ஜெகன், காசிநாதன்,ரவிறிம், உதயகூரியன், நேசமணி, சக்திவேல் உள்ளிட்ட ஏராளமான கழகத்தினர் கலந்து கொண்டனர்.

த.வெ.க. 100 நாள் ஆட்சியில்

ஏதாவது ஒரு சாதனை செய்துள்ளார்கள் என சொல்ல முடியுமா?

காட்பாடியில் கழக பொதுச் செயலாளர் - முன்னாள் நீர்வளத்துறை அமைச்சர் துரைமுருகன் பேட்டி!

வேலூர், ஆக.18 - கர்நாடகாவில் மேகதாது அணையைகட்டினால்தமிழ்நாட்டிற்கு தண்ணீரே வராது என காட்பாடியில் கழக பொதுச் செயலாளர், முன்னாள் நீர்வளத்துறை அமைச்சர் துரைமுருகன் கூறினார்.

தி.மு.க. பொதுச்செயலாளரும், முன்னாள் நீர்வளத்துறை அமைச்சருமான துரைமுருகன் காட்பாடி காந்திநகரில் நிருபர்களுக்கு பேட்டி அளித்தார். அப்போது அவரிடம் நிருபர்கள் கேட்ட கேள்விகளும், அதற்கு அவர் அளித்த பதிலும் வருமாறு:

கேள்வி: கர்நாடகாவில் இருந்து திறக்கப்படும் நீரின் அளவு தமிழகத்திற்கு வரும் போது குறைந்து வருவது குறித்து?

பதில்: கர்நாடக பகுதியில் ஒருவேளை நீர் திருட்டு நடைபெறலாம். இதனை கர்நாடக அரசுதான் கண்காணித்து நடவடிக்கை எடுக்க வேண்டும். தமிழகத்தை பொறுத்தவரை மாநில எல்லையான பிலி குண்டுவில் தான் நீரின் அளவை அளப்போம். அதை வைத்துத்தான் நமக்கு எவ்வளவு நீர் வருகிறது என்பதை கணக்கிட முடியும். அந்த வகையில் நமக்கு வர வேண்டிய நீரை அவர்கள் கொடுத்தே ஆக வேண்டும். நீர் திருட்டு குறித்து அவர்கள் தான் நடவடிக்கை எடுக்க வேண்டும். நமக்கு வர வேண்டிய நீரை தமிழக அரசு கேட்டுப் பெற வேண்டும்.

கேள்வி: புதியதாக பொறுப்பேற்றுள்ள த.வெ.க. அரசு 100 நாளை நிறைவு செய்திருக்கிறது. இதை எப்படிப் பார்க்கிறீர்கள்?

பதில்: 100 நாளில் இதை சாதித்தோம் என ஏதாவது ஒன்றை சொல்லச் சொல்லுங்கள். 100 நாளில் இமயமலை அளவுக்கு சாதனை செய்ய முடியாது தான். ஆனால் ஒரு குன்று அளவிற்காவது சாதனை செய்துள்ளோம் என சொல்ல முடியுமா? பேசி கொண்டிருக்கிறார்களே தவிர எந்த காரியத்திலும் இறங்கவில்லை.

கேள்வி: பா.ஜ.க., வோடு தி.மு.க. கூட்டணி வைப்பதாக த.வெ.க. கூறுகிறது. ஆனால் அதே த.வெ.க. பா.ஜ.க.வை எதிர்த்து பேசுவதில்லை என எதிர்க்கட்சிகள் கூறுகிறது இது குறித்து?

பதில்: நாங்கள் தொடர்ந்து சொல்லி வருகிறோம். தி.மு.க.விற்கும் பா.ஜ.க.வுக்கும் எந்த உறவும் இல்லை, ஒட்டும் இல்லை என இதை திட்டவடமாக சொல்லி உள்ளோம். ஐயுயாலஜி பிரகாரமே எங்களுக்கு ஒத்து வராது. எங்களுடைய கொள்கை, மரபு வேறு. அரசியல் அளவிலாவது உருப்படுமா என்றால் அதுவும் சரியாகப் படவில்லை.

ஒன்றியத்திலும் ஆட்சி மாற்றம் வேண்டும்!

கேள்வி: மல்லிகார்ஜுன கார்த்திகே கலந்து கொண்ட கூட்டத்திற்கு பிறகு பா.ஜ.க.வினர்



அந்த இடத்தை பூஜை செய்து தூய்மை செய்தது குறித்து?

பதில்: அந்த பழமைவாதிகள் இன்னும் மாறவில்லை என தெரிகிறது. இவையெல்லாம் மாற வேண்டும் என கேட்டால் மத்தியிலும் சுயமரியாதை உள்ள கட்சி ஆட்சிக்கு வர வேண்டும்.

மேகதாது அணை கட்டினால்?

கேள்வி: 1969இல் நீர்வளத்துறை அமைச்சராக இருந்தவர் தான் காவிரி உரிமையை விட்டுக் கொடுத்ததாக தமிழ்நாடு முதலமைச்சர் குற்றம் சாட்டியிருந்தது குறித்து?

பதில்: காவிரி பிரச்சினையை சுப்பிரீம் கோர்ட் தீர்த்து வைத்து விட்டது. அதற்காக கர்நாடகா ஒரு காரணத்தை கற்பித்து வருகிறார்கள். இன்றைக்கு நீங்கள் சொல்கிறீர்கள் 10 டி.எம்.சி வர வேண்டியது தமிழ்நாட்டிற்கு ஏழு டி.எம்.சி.தான் வருகிறது என்று. ஆனால் மேகதாது அணையை கட்டினால் தமிழகத்திற்கு தண்ணீரே வராது. மழைப் பொழிவு உள்ள யாருக்கும் உரிமை கோராத இடத்தில் தான் மேகதாது அணையை கட்ட கர்நாடகா முயற்சிக்குிறது.

டெல்டா பகுதிகள்

மிகவும் வறண்டு போகும்!

மேகதாது தமிழ்நாட்டின் உயிர்நாடி பிரச்சினை. மேகதாது கட்டி விட்டால் தமிழ்நாட்டில் பஞ்ச பிழைப்பு தான் பிழைக்க வேண்டும், டெல்டா பகுதிகள் மிகவும் வறண்டு போய்விடும் அதில் எந்த சந்தேகமும் இல்லை.

கேள்வி: நயினார் நாகேந்திரன், முதல்வர் தாய் குறித்து அவதூறாகப் பேசியது குறித்து?

பதில்: நான் அதை முழுசாக பார்க்கவில்லை. நயினார் நாகேந்திரன் அப்படி பேசுபவர் அல்ல. நிதானமான சபாவம் கொண்டவர். ஆனால் அவர் கேர்ந்து இருக்கும் இடம் அப்படி இருக்குமா என தெரியவில்லை.

கேள்வி: எம்.ஜி.ஆர். தனது இறுதிகாலத்தில் அ.தி.மு.க.வை தி.மு.க.வுடன் இணைப்பதாக ஏற்கனவே நீங்கள் கூறி இருந்தீர்கள். அ.தி.மு.க. இப்போது இருக்கும் நிலையில் எம்.ஜி.ஆர். இருந்திருந்தால் என்ன நடந்திருக்கும்?

பதில்: எம்.ஜி.ஆர். இருந்திருந்தால் இன்றைக்கு இருக்கும் நிலையில் அ.தி.மு.க. இருந்திருக்காது, எம்.ஜி.ஆர். இல்லாததால் தான் இந்த நிலையில் உள்ளது. எம்.ஜி.ஆர். இறுதக் கட்டத்தில் அந்த நிலைக்கு வந்தார். அதுக்கப்பறம் அவர்தனது நிலையை மாற்றிக் கொண்டார். அந்த நிலைப்பாட்டை அவர் எடுத்ததாக பேச்சு வழக்கில் சொன்னது தான். அதைத் தவிர அதற்கு பெரிய ஆதாரம் கிடையாது.

கேள்வி: அ.தி.மு.க., வில் இருந்து த.வெ.க., கட்சிக்கு செல்வது குறித்து?

பதில்: அது உட்கட்சி விவகாரம். அது குறித்து ஒன்றும் சொல்ல முடியாது. அவர்களுக்குச் சொல்லும் அளவிற்கு நான் பெரிய மனிதன் கிடையாது.

கேள்வி: பெண்கள் குறித்து அவதூறாகப் பேசியதாக எழுந்த விவகாரத்தில் உதயநிதியை நீதிமன்றம் 12 மணி வரை கைது செய்ய தடைவிதித்தும் உடனடியாக கைது செய்யப்பட்டார். அதேபோன்று ஏன் நயினார் நாகேந்திரன் மீது நடவடிக்கை எடுக்கவில்லை?

பதில்: பத்திரிகையாளர்களின் இந்தக் குமுறலை முதல்வர் ஜோசப் விஜய்க்கு அர்ப்பணம் செய்கிறேன். நயினார் நாகேந்திரன் மீது கை வைத்தால் இந்த ஆட்சியை மத்திய அரசு ஒரே நாளில் முடிவுக்குக் கொண்டு வந்து விடும்.

கேள்வி: தமிழகத்தில் சட்டம் ஒழுங்கு எப்படி உள்ளது?

பதில்: இன்றைக்கு பத்திரிகையை புரட்டினால் பக்கத்திற்கு 4 கொலை, பாலியல் பாலாத்காரம் என செய்தி வருகிறது. அப்படிப்பட்ட செய்திகள் பத்திரிகையில் நிரம்பி வழிகிறது. இப்படித்தான் சட்டம் ஒழுங்கு உள்ளது. ஆனால் இதைப் பற்றி முதல்வர் அக்கறை கொள்ளவில்லை. இளைஞர் கொலை வழக்கில் கோஷ்டி மோதல் என சொல்கிறார்கள். அது சரியா? யாராக இருந்தாலும் நடவடிக்கை எடுக்க வேண்டும். உதயநிதியை சட்டப்பையில் பேசுக்கூடாது என்பதற்காக காரண காரியம் இல்லாமல் கைது செய்தார்கள். இளைஞர் கொலை வழக்கில் கோஷ்டி மோதலாக இருந்தாலும் அடித்துக் கொல்வது சரியா? இதுவரை எத்தனை பேரை கைது செய்துள்ளீர்கள்?

காட்பாடியில் அண்மையில் மட்டும் ஒன்று கொலை நடந்துள்ளது. நான் எம்.என்.ஏ.வாக இருந்தபோது 3 கொலை நடந்ததாக சரித்திரமே கிடையாது. ஆகையால் போலீசுக்கு முழு பவர் கொடுத்துள்ளீர்கள் என தெரியவில்லை. சட்டம் ஒழுங்கு என்பது முதல்வர் கையில் இருக்கும். இந்த ஆட்சியில் சட்டம் ஒழுங்கிற்கு சுவ அடிக்கு கடைசி அடி அடிக்கப்பட்டது போல் உள்ளது.

இவ்வாறு துரைமுருகன் அவர்கள் கூறினார்.

நூறாவது நாள்!

உழைமை ஒழிச்சாச்சு ஒருலட்சம் கோடி முதலீட்டை ஈர்த்தாச்சு.. அரிசிவெலையை அமுக்கியாச்சு பருப்பு வெலையை பதுக்கியாச்சு மின் கட்டணத்த கொற்சாச்சு மேகதாத்தில் அணை கட்டுவதை மெனக்கெட்டு தடுத்தாச்சு... பாலியல் குற்றங்களை கொற்சாச்சு பணையுரு சந்தைக்கு குதிரை வரத்தை	சுருக்கியாச்சு.. முத்தமிழுக்கு மூணாம் இடம் ஒதுக்கியாச்சு நான்காம் தூண் ஊடகத்தை நடுத்தெருவுல் நிறுத்தியாச்சு.. பழநிமலை முருகனுக்கும் பயத்தை கொடுத்தாச்சு பண்ணையாட்கள் எல்லோருக்கும் பதவிகளும் ஒதுக்கியாச்சு அப்புறமென்ன வழக்கம் போல ஆறு நாள் ஓடாத படத்துக்கு நூறாம் நாள் விழாவென்னு	கூசாம கூவ கூலிகளை கூட்டியாச்சு அருவருப்பு காட்சிகளை அமோக ஆட்சியின்னு ஆல் வட்டம் வீசத்தான் அட்வான்ஸும் கொடுத்தாச்சு அடுத்த ரெண்டு நாளைக்கு ரீல்ஸ் தான் மீம்ஸ் தான்....
---	---	--

என்னநாஞ் சொல்றது

மருது அழகுராஜ்

கழக செய்தித் தொடர்புக் குழு துணைத் தலைவர்

